



जयपुर विद्युत वितरण निगम लिमिटेड
जन सम्पर्क अनुभाग

प्रेस-विज्ञप्ति

राज्य सरकार का प्रदेश की जनता को तोहफा
प्रदेश में बिजली कटौती समाप्त
ग्रामीण क्षेत्रों में मिलेगी 24 घंटे घरेलू बिजली

जयपुर, 16 अप्रैल। राज्य सरकार ने आमजन को राहत देने के लिए प्रदेश में सभी क्षेत्रों में बिजली कटौती को तुरन्त प्रभाव से बन्द करने का निर्णय लिया है तथा इस बाबत विद्युत निगमों को निर्देश दे दिये हैं। विद्युत वितरण निगमों ने तत्काल प्रभाव से दिए गए निर्देशों की पालना शुरु कर दी है।

ऊर्जा मंत्री डा0 जितेन्द्र सिंह ने बताया कि आज से ग्रामीण क्षेत्रों सहित पूरे प्रदेश में बिजली की कटौती को बन्द कर दिया है। उन्होंने बताया कि पूर्व में आवश्यक होने पर केवल नगरपालिका क्षेत्रों में 2 घंटे तक ही बिजली की कटौती की जा रही थी।

ऊर्जा मंत्री ने बताया कि आज से प्रदेश में 20 प्रतिशत से कम छीजत वाले 30 हजार गांवों में शहरों के समान 24 घंटे घरेलू बिजली की आपूर्ति शुरु कर दी गई है जबकि पूर्व में ऐसे गांवों में अपराह्न 3 बजे से अगले दिन प्रातः 7 बजे तक 16 घंटे ही घरेलू बिजली दी जा रही थी।

उन्होंने बताया कि 20 प्रतिशत से अधिक छीजत वाले 8 हजार गांवों में 13 घंटे के स्थान पर अब 20 घंटे सिंगल फेस घरेलू बिजली की आपूर्ति की जाएगी।